



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

செவ்வாய்க்கிழமை 11-02-2025

எது அற்பத்தனம்?

உரிமையைக் கேட்பதை அற்பத்தனம் என்கிறார் ஒன்றிய அமைச்சர் பியூஸ் கோயல். தாங்கள் செய்ய வேண்டிய கடமையைச் செய்யச் சொன்னால் அதனை துரதிஷ்டவசமானது என்கிறார் அமைச்சர் பியூஸ் கோயல். இவர்களுக்கு எடப்பாடி பழனிசாமியைப் போல தலையாட்டிக் கொண்டிருந்தால்தான் சூப்பர் என்பார்கள்.

“ஒன்றிய அரசுக்கு வரி செலுத்துவதற்கு ஏற்ப மத்திய நிதியைப் பெற வேண்டும் என்ற சில மாநிலங்களின் கோரிக்கை ‘அற்பத்தனமான சிந்தனை’ மற்றும் ‘துரதிஷ்டவசமானது’ என்று ஒன்றிய வர்த்தக அமைச்சர் பியூஷ் கோயல் கூறியுள்ளார். “நாடு வளம் பெற வேண்டுமென்றால், பீகார், மேற்கு வங்கம், ஒடிசா மற்றும் ஜார்க்கண்ட் போன்ற எட்டு வடகிழக்கு மற்றும் கிழக்கு இந்திய மாநிலங்கள் வளர்ச்சியடைய வேண்டும் என்று பிரதமர் நரேந்திர மோடி கருதுகிறார்” என்று பியூஸ் கோயல் பேசி இருக்கிறார். ஏன், இவைதான் இந்தியாவில் இருக்கிறதா? தமிழ்நாடும், கேரளாவும் கர்நாடகமும் மேற்கு வங்கமும் இந்தியாவில் இல்லையா?

எங்கே இதைப் பேசி இருக்கிறார் தெரியுமா? அகில பாரதிய வித்யார்த்தி பரிஷத் (ABVP) மற்றும் ‘மாநிலங்களுக்கு இடையேயான வாழ்வில் மாணவர் அனுபவம் (SEIL)’ என்ற அமைப்புகளின் முயற்சியால் ஏற்பாடு செய்யப் பட்ட ‘ராஷ்டிரிய ஏகாத்மத யாத்திரை 2025’ நிகழ்வில் இவர் இப்படி பேசி இருக்கிறார்.

“கடந்த 11 ஆண்டுகளில், மகாபாரதத்தின் அர்ஜுனனைப் போலவே, மோடி அரசாங்கத்தின் ‘லேசர் கவனம்’ வடகிழக்கு மற்றும் கிழக்கு மாநிலங்களில் இருந்தது. சில மாநிலங்களும் சில தலைவர்களும் இதை அரசியலாக்குகிறார்கள். மகாராஷ்டிராவைச் சேர்ந்த சில தலைவர்கள்... இரண்டரை ஆண்டுகளாக இருந்த முந்தைய அரசாங்கத்தின் தலைவர்கள், மும்பை மற்றும் மகாராஷ்டிரா செலுத்திய வரியைக் கணக்கிட்டு, அந்த அளவுக்கு (மத்திய நிதியை) திரும்பப் பெற வேண்டும் என்று கோருவார்கள். கர்நாடகா, தமிழ்நாடு, தெலுங்கானா போன்ற சில மாநிலங்கள் தாங்கள் செலுத்திய வரித் தொகையைத் திரும்பப் பெற வேண்டும் என்று கூறுகின்றன. இதை விட அற்பமான சிந்தனை (சோட்டி சோசு) இருக்க முடியாது. இதை விட துரதிஷ்டவசமான எதுவும் இருக்க முடியாது.” என்று பேசி இருக்கிறார் பியூஸ் கோயல்.

“ஆனால் மகாராஷ்டிராவில் உள்ள தற்போதைய பா.ஜ.க. தலைமையிலான அரசாங்கம் வடகிழக்கு இந்தியாவை மிகவும் உணர்திறன் மிக்கதாக இருப்பதால் இப்போது கவலைப்பட்ட தேவையில்லை. கடந்த 11 ஆண்டுகளாக மத்தியில் ஆட்சி செய்யும் மோடி அரசு, வடகிழக்கு இந்தியாவிற்கு முன்னுரிமை அளித்து, ‘கிழக்கு நோக்கிச் செயல்படு’ மற்றும் ‘கிழக்கு நோக்கிப் பார்’ என்ற கொள்கையைப் பின்பற்றி வருகிறது. பிரதமர் மோடி 65க்கும் மேற்பட்ட முறை வடகிழக்கு மாநிலங்களுக்குச் சென்றுள்ளார். இப்பகுதியின் அழகையும் கலாச்சாரத்தையும் காண ஒரு முறையாவது அங்குச் சென்று பாருங்கள்” என்று சொல்லி இருக்கிறார் பியூஸ் கோயல்.

ஒட்டுமொத்த இந்தியாவுக்குமான அமைச்சர் என்பதை மறந்து பேசி இருக்கிறார் அமைச்சர் பியூஸ் கோயல். வடகிழக்கு மாநிலங்களுக்கு சுற்றுலா செல்வது வேறு. யாரும் செல்லலாம். அதைக் குறை சொல்லப் போவது இல்லை. ஆனால் மொத்த இந்திய நிதி அனைத்தும் அந்த மாநிலங்களுக்குத் தான் என்று முடிவெடுக்க பியூஸ் கோயலுக்கு யார் அதிகாரம் தந்தது? அப்படி இந்த பத்தாண்டு காலத்தில் இவர்கள் சொல்லும் மாநிலங்களை எங்கே வளர்த்துள்ளார்கள்? ஏன் நடிக்கிறீர்கள்?

அவர் சொல்லும் மாநில மக்கள் மட்டும் பா.ஜ.க.வுக்கு வாக்களித்தால் போதும். மற்றவர்கள் வாக்களிக்கத் தேவையில்லை என்று பியூஸ் சொல்வாரா?

‘எங்கள் மாநிலத்துக்கு ஏன் நிதி தர மறுக்கிறீர்கள்?’ என்று தமிழ்நாடு முதலமைச்சர் கேட்கிறார். கேரள முதலமைச்சர் கேட்கிறார். கர்நாடக முதலமைச்சர் கேட்கிறார். மேற்கு வங்க முதலமைச்சர் கேட்கிறார். அதற்கு நேரடியாக பதில் சொல்லுங்கள். அதை விட்டுவிட்டு, அந்த மாநிலத்துக்கு அதைச் செய்கிறோம், இந்த மாநிலத்துக்கு அதைச் செய்கிறோம் என்று சொல்லி எதற்காக திசை திருப்ப வேண்டும்?

தமிழ்நாடு முதலமைச்சர் அவர்கள், தமிழ்நாடு தரும் வரியின் அளவைச் சொல்லி அந்தளவுக்கு நிதிப் பகிர்வைக் கேட்கவில்லை. நமது மாநிலத்துக்கு தர வேண்டியதைத் தான் தாருங்கள் என்று கேட்கிறார்கள். அதைக் கூட தர மறுப்பது நியாயமா?

மக்கள் தொகை அடிப்படையில் நிதி ஒதுக்குவதாகச் சொல்லி, மக்கள் தொகைக் கட்டுப்பாட்டை முறையாகக் கடைப்பிடித்த மாநிலங்களுக்கு அநீதி இழைத்தார்கள். 15வது நிதி கமிஷன் அமைக்கப்பட்டபோது, அறிக்கை ஒன்றை வெளியிட்ட அப்போதைய எதிர்க்கட்சித் தலைவரும் தற்போதைய முதலமைச்சருமான மாண்புமிகு மு.க.ஸ்டாலின் அவர்கள், பத்து மாநில முதலமைச்சர்களுக்கும் கடிதம் எழுதினார்கள்.

இன்றைக்கு பா.ஜ.க. கூட்டணியில் இருக்கும் ஆந்திர முதலமைச்சர் சந்திரபாபு நாயுடு அப்போது என்ன சொன்னார் தெரியுமா? “மத்திய அரசுக்கு அதி கமான அளவு வருவாயை கொடுக்கும் மாநிலங்களாக தென் இந்திய மாநிலங்கள் உள்ளது. ஆனால் வட மாநிலங்களின் வளர்ச்சிக்கு மட்டுமே அவை பயன்படுத்தப்படுகின்றன” எனக் குற்றம்சாட்டினார். இப்போது அவர் இதனை வெளிப்படையாகச் சொல்வாரா எனத் தெரியாது. இதனை ‘அற்பத்தனம்’ என்பாரா பியூஸ் கோயல்?

“குஜராத் மக்கள் ரூ.60 ஆயிரம் கோடியை டெல்லிக்கு அனுப்புகிறார்கள். ஆனால் திரும்ப வருவது மிகக் குறைவு. குஜராத் என்ன பிச்சைக்காரர்கள் மாநிலமா?” என்று 6.12.2012 அன்று குஜராத் முதலமைச்சராக இருக்கும் போது கேட்டவர் தான் மாண்புமிகு நரேந்திரமோடி அவர்கள். மோடி அன்று கேட்டது அற்பத்தனமான கோரிக்கையா?



முதலமைச்சர் மு.க.ஸ்டாலின் அவர்கள் நேற்று (10.2.2025) சென்னை, வேளச்சேரியில் புதிதாக அமைக்கப்பட்டுள்ள மோகனா ஹீரோ - பிரீமியா சென்னை விற்பனையகத்தை திறந்து வைத்தார். இந்நிகழ்ச்சியில், மு.க.தமிழரசு, ஹீரோ மோட்டோகார்ப் லிமிடெட் நிறுவனத்தின் தேசிய தலைமை (விற்பனை) அசுதோஷ் வர்மா, சிட்டி யூனியன் வங்கியின் மேலாண்மை இயக்குநர் மற்றும் முதன்மை செயல் அலுவலர் டாக்டர் என்.காமகோடி மற்றும் மோகனா ஹீரோ விற்பனையகத்தின் நிர்வாகிகள் கலந்து கொண்டனர்.

மணிப்பூரில் நடந்த இனக் கலவரத்திற்கு

பிரதமரும் உள்துறை அமைச்சரும் பொறுப்பேற்க வேண்டும்!

நாடாளுமன்றக் கழகக் குழுத் தலைவர் கனிமொழி கருணாநிதி அறிக்கை!

சென்னை, பிப். 11 -

“மணிப்பூரில் நடபெற்ற இனக் கலவரத்திற்கு பிரதமர் மோடியும், உள்துறை அமைச்சர் அமித்ஷாவும் பொறுப்பேற்க வேண்டும்” என்று நாடாளுமன்றக் கழகக் குழுத் தலைவர் கனிமொழி கருணாநிதி கூறியுள்ளார்.

இதுகுறித்து அவர் விடுத்துள்ள அறிக்கை வருமாறு:-

கடந்த இரண்டு ஆண்டுகாலமாக மணிப்பூரில் கும்பல் வன்முறைகளைத் தூண்டிவிட்டு, ஏரா எமான மனித உயிரிழப்புகளுக்கு காரணமாக இருந்த பிரேன் சிங் பதவி விலக வேண்டிய நிர்ப்பந்தம் விலகியுள்ளார்.

குறிப்பாக மணிப்பூர் கலவரத்தைக் கட்டுப்படுத்த வேண்டிய பொறுப்புள்ள முதலமைச்சர், அதற்கு மாறாக கும்பல் வன்முறையைத் தூண்டிவிட்டு நடத்தினார் என்பதற்கான சாட்சியங்கள் உச்ச நீதிமன்ற விசாரணையில் வெளிப்பட்டுள்ளன. சிறுபான்மைப் பிரிவினர் மீது வெறுப்புணர்வோடு



பேசிய ஒலிப்பதிவு அம்பலப்பட்டு, அதன் உண்மைத்தன்மை வெளிப்பட்டுள்ள நிலையில் பிரேன்சிங் பதவி விலக வேண்டிய நிர்ப்பந்தம் ஏற்பட்டது.

எதிர்க்கட்சிகள் அழுத்தம்!

பிரேன் சிங் முதல்வராக தொடர் எதிர்ப்பு தெரிவித்து பா.ஜ.க. கூட்டணி கட்சியினரும் காங்கிரஸ் உள்ளிட்ட எதிர்க்கட்சிகளும் தந்த அழுத்தமும் இந்த பதவி விலகலுக்கு காரணமாகியிருக்கின்றன.

மணிப்பூர் கலவரங்கள் தொடங்கியது முதலே பிரேன் சிங்

பதவி விலக வேண்டும், மோடியும் அமித்சாவும் மணிப்பூரில் இயல்பு நிலை திரும்ப நடவடிக்கை எடுக்க வேண்டும் என எதிர்க்கட்சிகள் கோரிக்கைகள் புறந்தள்ளப்பட்டன. மணிப்பூர் மக்கள் மிகப்பெரிய துயரத்திற்கு ஆளாகி வந்தார்கள். தற்போதும் நிலை மேம்பட்டதாகத் தெரியவில்லை.

மணிப்பூரில் ஏற்பட்ட இனக்கலவரத்தால் 220க்கும் மேற்பட்ட உயிரிழப்புகள் ஏற்பட்டுள்ளன, 60,000 க்கு மேற்பட்ட மக்கள் மாநிலத்தை விட்டு புலம்பெயர்ந்த அவலம் ஏற்பட்டது. அரசின் நிவாரண முகாம்களில் தங்கியிருந்தவர்கள் கடத்தப்பட்டு கொல்லப்பட்டார்கள். பெண்கள் பாலியல் வன்முறைகளுக்கு ஆளானார்கள். அரசின் ஆதரவிலும் பாராமுகத்திலும்தான் இந்த கொடுமைகள் அரங்கேற்றப்பட்டன. அப்போதும் ஒன்றிய பா.ஜ.க. அரசும், மணிப்பூர் பா.ஜ.க. முதல்வர் பிரேன் சிங்கும் வேடிக்கைத்தான் பார்த்தார்கள்.

மக்களை பிளவுபடுத்தி அவர்களின் மரணத்தின் மீது ஆட்சி செய்யும் பா.ஜ.க.வின் பாசிச அரசியலுக்கு மணிப்பூரே சாட்சி. பிரேன் சிங் மட்டுமல்ல அவரை பாதுகாத்து கலவரத்தை கட்டுப்படுத்த தவறிய பிரதமர் மோடியும் உள்துறை அமைச்சர் அமித்சாவும் இதற்கு பொறுப்பேற்க வேண்டும்.

அடுத்து யார் முதல்வராக பதவி ஏற்றாலும் அவர்கள் அந்த மாநிலத்தில் மீண்டும் அமைதி தரும்புவதை உறுதி செய்ய வேண்டும்.

தனி விசாரணை ஆணையம் தேவை!

இனியாவது பா.ஜ.க. அரசு திருந்தி மணிப்பூர் மக்களிடம் அமைதியும் நிம்மதியும் ஏற்படுத்த முயற்சி செய்ய வேண்டும். மணிப்பூரில் நிகழ்ந்த, நிகழ்ந்து கொண்டிருக்கும் சம்பவங்களை விசாரிக்க நடுநிலையான தனி ஆணையத்தை அமைக்க வேண்டும்.

இவ்வாறு கனிமொழி கருணாநிதி எம்.பி. தமது அறிக்கையில் கூறியுள்ளார்.

நாடாளுமன்றம், இடைத்தேர்தலில் தொடர் வெற்றி!

முதல்வரின் பொற்கால ஆட்சிக்கு மக்கள் அளித்த அங்கீகாரம்!

நத்தம் கண்டனப் பொதுக்கூட்டத்தில் அமைச்சர் அர.சக்கரபாணி பேச்சு!

திண்டுக்கல், பிப்.11 - நாடாளுமன்றம், இடைத்தேர்தல் என தொடரும் கழகத்தின் வெற்றிகளால், தமிழகத்தில் முதல்வர் பொற்கால ஆட்சி வழங்குகிறார் என்பதை பொதுமக்கள் உறுதி செய்துள்ளனர் என, அமைச்சர் அர.சக்கரபாணி கூறினார்.

நத்தத்தில் மேற்கு மாவட்டக் கழகத்தின் சார்பில், ஒன்றிய அரசின் பட்ஜெட்டிற்கு எதிரான கண்டனப் பொதுக்கூட்டம் நடைபெற்றது. நத்தம் தெற்கு ஒன்றியச் செயலாளர் ரத்தினக்குமார் அவைவரையும் வரவேற்று பேசினார்.

வேடசந்தூர் சட்டமன்ற உறுப்பினர் காந்திராஜன்,

முன்னாள் நத்தம் சட்டமன்ற உறுப்பினர் ஆண்டி அம்பலம், மாவட்டப் பொருளாளர் விஜயன், பேரூராட்சி தலைவர் சேக்கிச்சந்தர்பாட்சா, வடக்கு ஒன்றிய செயலாளர் பழனிசாமி, நகரச் செயலாளர் ராஜ்மோகன் ஆகியோர் முன்னிலை வகித்தனர்.

கூட்டத்தில் உணவு மற்றும் உணவு பொருள் வழங்கல் துறை அமைச்சர் அர.சக்கரபாணி பேசியதாவது: ஒன்றிய அரசு மோடி வீடு கட்டும் திட்டத்திற்கு ஒரு வீட்டுக்கு ரூ.1 லட்சத்து 50 ஆயிரம் மட்டும் வழங்கும் நிலையில் தமிழக அரசு சார்பில் கலைஞர் வீடு கட்டும் திட்டத்தில் ஒரு வீட்



டுக்கு ரூ.3 லட்சம் வழங்கி வருகிறது. இந்த திட்டத்திற்கான நிதியை தமிழகத்திற்கு தற்போதைய ஒன்றிய பட்ஜெட்டில் ஒதுக்கவில்லை.

மேலும் கல்வி, பாலம் மற்றும் சாலைகள் அமைத்தல் உள்ளிட்ட வளர்ச்சி திட்டங்களுக்கு நிதி ஒதுக்கப்படவில்லை. மதுரையில் உருவாகும் எம்ப்ஸ் மருத்துவ

மனை, கோவை, மதுரை நகரங்களில் மெட்ரோ ரயில் திட்டம், கிருஷ்ணா கோதாவரி காவிரி நதிநீர் இணைப்பு திட்டம் உள்ளிட்ட திட்டங்களுக்கு தமிழ்நாட்டுக்கு நிதி ஒதுக்காமல் புறக்கணித்துள்ளனர். தி.மு.க. தலைவராக நமது முதல்வர் மு.க.ஸ்டாலின் 2019ல் பொறுப்பேற்றார். அன்று முதல்நடைபெற்ற அனைத்து தேர்தல்களிலும் வெற்றி பெற்றுள்ளார். இதன் மூலம் தமிழகத்தில் அவர் பொற்கால ஆட்சி வழங்குவதை, மக்கள் உறுதி செய்துள்ளனர். கொடுக்காத வாக்குறுதிகளையும் நிறைவேற்றி யுள்ளார். வரும் 2026 சட்டமன்றத் தேர்தலில் 200 தொகுதி

களுக்கு மேல் வெற்றி பெறுவோம். அதற்கு தமிழக மக்களாகிய உங்கள் ஆதரவை தொடர்ந்து வழங்க வேண்டும். இவ்வாறு அமைச்சர் அர.சக்கரபாணி பேசினார். முன்னதாக தலைமைக் கழக பேச்சாளர்கள் தூத்துக்குடி சரத்பாலா, கோவை திராவிட மணி ஆகியோர் பேசினர்.

இதில் ஒன்றியச் செயலாளர்கள் தர்மராஜன், மோகன், வெள்ளிமலை, மாநில பொதுக்குழு உறுப்பினர் முத்துக்குமாரசாமி, மாவட்ட துணைச் செயலாளர் ராஜாமணி, மாவட்ட அமைப்பாளர்கள் வழக்கறிஞர் அணி சுந்தரமூர்த்தி, தொகுதி அணி இஸ்மாயில், இளைஞரணி ஹரிகரசுதன், துணை அமைப்பாளர் இப்பரில் ஆசித், மாவட்ட பிரதிநிதி அழகர்சாமி உள்பட மேற்கு மாவட்ட தி.மு.க., ஒன்றிய, நகரம், சார்பு அணியினர், உள்ளாட்சி பிரதிநிதிகள், தொண்டர்கள் என ஏராளமானோர் கலந்து கொண்டனர்.



ஈரோடு கிழக்கு சட்டமன்றத் தொகுதி இடைத்தேர்தலில் அதிக வாக்குகள் பெற்று வெற்றி பெற்ற இந்தியா கூட்டணி கட்சிகளின் கழக வேட்பாளர் வி.சி.சந்திரகுமார், ஈரோடு கிழக்கு சட்டமன்றத் தொகுதி தேர்தல் நடத்தும் அலுவலர் / மாநகராட்சி ஆணையாளர் எச்.எஸ். ஸ்ரீகாந்திடம் வெற்றி பெற்றமைக்கான சான்றிதழை பெற்றார். அதுபோது மாவட்ட ஆட்சித்தலைவர் ராஜகோபால் சுன்கரா, தேர்தல் பொது பார்வையாளர் அஜய் குமார் குப்தா ஆகியோர் உள்ளனர்.